

डॉ०शैलेन्द्र मोहन मिश्र
स०प्रा० मैथिली विभाग
सी०एम०जे०कॉलेज
दोनवारी हाट , खुटौना
मो०न०9546743796 , 9434306082
Email - mishrasm966@gmail.com
B A II. Part

पारिजातहरण : एक परिचय

पारिजातहरण कीर्तनियाँ नाटकक प्रगतिमे एक नवीन उत्थान अनलक , एक नवीन दिशा देलक , ओहिमे काव्यक चमत्कारे नहि अपितु मनोरंजनक समावेश सेहो कएल गेल । चरित्र ओ कथा अंग - अंगी रूपमे अछि । कथानक एवं चरित्र चित्रणक दृष्टिँ ई नाटक परवर्ती नाटककार लोकनिक हेतु एक नवीन दिशा ओ आदर्श स्थापित कएलक ।

एहि नाटक मध्य पाँच गोट पुरुष पात्र एवं छओ गोट स्त्री पात्र छथि । श्रीकृष्ण नायकक रूपमे एवं सत्यभामा नायिकाक रूपमे छथि । एहि नाटक मध्य नारदक महत्वपूर्ण स्थान अछि । हुनक अवतारणाक दुई उद्देश्य मुख्य छल सत्यभामाक अभिमान केँ चूर्ण करब तथा इन्द्रक मदकेँ नष्ट करब । एहि नाटकमे बहुविवाहक दुर्गुण दिस सेहो अप्रत्यक्ष रूपसँ संकेत अछि ।

नाटकक हेतु रसक प्रधानताक सेहो अछि । कारण रसकेँ काव्यक आत्मा कहल गेल अछि । तँ पारिजात हरण मे नाटककार द्वारा उत्तम रसक प्रतिपादन कएल गेल अछि । ओना पारिजातहरण वीररस प्रधान नाटक थिक । कारण इन्द्र आ कृष्णक युद्ध मे ई स्पष्ट परिलक्षित होइछ । नाटकक नामकरण सेहो प्रायः एही विचार सँ भेल होएत ।

" ऐरावत असवार पुरन्दर घन भूषण धनु हाथे ।
सहस तुरग रथ चढल धनुर्धर तनय जयन्तक साथे ॥"
उपरोक्त पाँती सँ वीर रसहिक पुष्टि होइत अछि ।

जँ देखल जाए त नाटकमे आद्योपांत श्रृंगार तथा हास्यक राज्य स्थापित अछि । श्रृंगारक अधिकता तथा परिपुष्टिक कारणेँ वीर रस केँ प्रधान मानबा मे विद्वान लोकनि एकमत नहि होइत छथि । एहिमे संयोग आ वियोग श्रृंगारक वर्णन भेल अछि । गीति प्रधान एहि नाटक मे चमत्कारक अछि मैथिली गीत सभ , जे श्रृंगार रस सँ ओत - प्रोत अछि । एहि गीतक कलात्मकताक निखार श्रृंगार रसक प्रधान वस्तु मान , विरह , नायिका क अंतर्द्वंद्व आदि सँ आएल अछि ।

नायिकाक विरहक वर्णन करैत सुमुखी केँ देखल जाए-

" कि कहब माधव तनिक बिसेसे ।
अपनहु तनु धनि पाव कलेसे ॥
अपनुक आनन आरसि हेरी ।
चानक भरम काँप कत बेरी ॥ "

ओतहि जाहि सत्यभामा कें ई विश्वास छलनि जे कृष्ण केवल हमरहि टा सँ प्रेम करैत छथि , हमही सबसँ बेसी हुनक प्रिय छियनि , मुदा कृष्णक एहन व्यवहार देखि ओ आहत भए व्याकुल भए आक्रोश मे जरए लगैत छथि । आक्रोशक पराकाष्ठा निम्न पाँती मे देखल जाए सकैत अछि -

" हरि सउ प्रेम आस कय लाओल ।
पाओल परिभव ठामे ॥
जलधर छाहरि तर हम सुतलहुँ ।
आतप भेल परिनामे ॥ "

ओ एतेक व्यथित छथि जे अपन जिअव तक हुनका निरर्थक ओ निष्प्रयोजन बुझाइत छनि ।

" सहस पूर्ण ससि रहओ गगन बसि ।
निसि वासर देओ नन्दा ॥
भरि बरिसओ बिस बहओ दहओ दिस ।
मलय समीरन मंदा ॥
साजनि आब जिबन किअ काजे ॥ "

सत्यभामा मान करथि आ कृष्ण अपन अति प्रिय सत्यभामा कें नहि बाँसथि से कोना होएत । ओ सत्यभामा लग क्षमा प्रार्थी होइत छथि । नाटककार कृष्णक भाव कें एहि गीतक माध्यमे व्यक्त कएल अछि । द्रष्टव्य अछि -

" कमल बदन कुबलय दुहु लोचन
अधर मधुरि निरमाने ।
सगर सरीर कुसुम तुअ सिरिजल
किए तुअ हृदय पखाने ॥
असकति कर कंकन नहि परिहसि
हृदय हार भेल भारे ।
गिरि सम गरुअ मान नहि मुंचसि
अपरुव तुअ वेबहारे ॥ "

कृष्ण अपन दोष स्वीकार करैत ओकर दण्डक सेहो निर्देश करैत छथि -

" मानिनि मानह जओं मोर दोसे ।
साँति करह बरु न करह रोसे ॥
भोह कमान विलोकन वाने ।
बेधह बिधिमुखि कय समधाने ॥ "

अंतमे नारी हृदयक संकीर्णताक परिचय दैत सत्यभामा कहैत छथि -

" माधव करह हमर समधाने ।
देह मोहि पारिजात तरु आने ॥
एहिखन तोरित करिअ परयाने ।
नहि तइं हमर अबस अबसाने ॥
एहि पर हमर पुरत अभिमाने ।
हयत हँसी नहि हो अपमाने ॥ नाटकक एहि पद सभसँ स्पष्ट होइत अछि जे एहि मध्य वियोग श्रृंगारक मनोवैज्ञानिक अनुभूति उपस्थित कएल गेल अछि । ओना ई कहल जा सकैत अछि जे वीर रसक

समावेश श्रृंगारहिक सहायतार्थ भेल अछि । हं एहिमे कोनो संदेह नहि जँ एकरा श्रृंगार रस प्रधान कहल जाए । किन्तु वीर रसक समावेश अल्प रहितहुँ सूत्रधारक मुख सँ नाटकक उद्देश्यक चर्चा तथा नाटकक नामकरण एहि दुनू तत्व केँ कोनहुँ दशा मे गौण नहि कहल जा सकैत अछि । एहि मध्य हास्यक समावेश भेला सँ नाटकक रोचकता बढ़ि गेल अछि । हास्यक चर्मोत्कर्ष त तखन होइत अछि जखन हुनका लोकनिक मूल्य एक गाय धरि निर्धारित होइत अछि तथा सत्यभामा एवं सुभद्रा कृष्ण एवं अर्जुन केँ कीर्नैत छथि ।

ओज , प्रसाद एवं माधुर्य गुणक समावेश सँ नाटकक ग्राह्यता अतिविशिष्ट भए गेल अछि । पात्रोचित भाषाक प्रयोग भेल अछि । सुललित भाषाक कारणेँ ई अत्यधिक लोकप्रिय भए गेल । पात्र सभक वार्तालाप संस्कृत तथा प्राकृत मे भेल अछि । हिनक रचना नाटकोचित तथा काव्योचित गुण सँ समन्वित अछि । शिल्प कौशलक दृष्टिएँ ई एक साधारण कोटिक नाटक थिक ।

पारिजातहरणक गीतक कारणेँ उमापति महाकविक रूपमे प्रतिष्ठापित होइत छथि । एहि नाटक मध्य 21 गोट मैथिली गीत अछि । एकर अतिरिक्त हिनक किछु स्वतंत्र पद सेहो उपलब्ध अछि । श्रृंगारिक पदक अतिरिक्त विष्णु पद ओ सोहर प्रसिद्धि पौलक अछि । हिनक भाव ओ भाषा पांडित्यपूर्ण अछि । विद्यापतिक परम्परामे रहितहुँ हिनक काव्य ओहिमे किछु नवीनता अनलक । प्रो० रमानाथ झा मैथिली काव्य भाषाक विकासक दृष्टिएँ कहैत छथि जे लोक भाषा त्यागि पंडितक भाषा हिनकहि काव्य सँ विशेष प्रयुक्त होमए लागल । एही कारणेँ काव्य रचना लोक साहित्यक रूपकेँ त्यागि वर्गीय होमए लागल जकर चर्मोत्कर्ष कविवर हर्षनाथ झाक काव्य मे पबैत छी । फलतः हिनक काव्यक प्रचार - प्रसार पण्डिते मंडली धरि सीमित रहि गेल ।

उमापतिक कवितामे कल्पनाक प्रौढ़ता , काव्य प्रसिद्धिक प्रयोग , अलंकारक चातुरी तथा वर्णनक चमत्कार सर्वत्र दृष्टिगोचर होइत अछि । प्रत्येक गीतमे रसमयता , संगीतमयता , गेयधर्मिता तथा प्रासंगिकता सर्वथा उत्कृष्ट रूपमे विद्यमान अछि । नाटकक गीतमे रसोपयुक्त राग सभक सन्निवेश भेल अछि । पारिजात हरणक पद हो , सोहर हो , विष्णु पद हो वा अन्य कोनो पद हो , काव्य कलाक दृष्टिसँ हिनक प्रत्येक रचना महत्वपूर्ण अछि । कवि पंडित मुख्य उमापति जेहने सिद्धहस्त नाटककार छथि तेहने कुशल कवि सेहो ।

पारिजातहरण नाटकक संबंध मे डॉ० वासुदेव नारायण अग्रवालक मत छनि " जे प्रत्येक व्यक्तिक आध्यात्मिक सत्ता कृष्ण रूप थिक आ ओ दू प्रवृत्ति स्वरूप रुक्मिणी ओ सत्यभामा छथि । ओ अपन आलोकक संग कृष्ण मे तल्लीन छथि । एही तरहेँ हुनक आन स्त्री यथा सत्यभामा केँ आन प्रवृत्तिक द्योतक मानैत छथि । इन्द्र केँ विज्ञानात्मक बुद्धि मानि ई कहैत छथि जे पारिजात पुष्पक हेतु बहुत संघर्ष करए पड़ैत छैक । एही तरहेँ विद्यापतिक कविताक सेहो बहुत विद्वान अतिरंजित टीका करैत छथि । महाभारतक विषय मे सेहो इएह बहुत लोकक कहब छनि जे ओहो सत - असत प्रवृत्तिक संघर्षक प्रतीक थिक । यदि कोनो पाठकक कृष्णानुराग तीव्र भक्ति सँ ओत - प्रोत होअए आ ओकर चित ओही प्रकारेँ प्रभावित भए जाइ त ओ एही तरहक स्थिति स्वीकार करत । परन्तु पारिजातहरण नाटक केँ देखला सँ वा ओकर पद सभक पठन , चिंतन , मननसँ जे साधारण भाव प्रकट होइत छैक ताहि सँ ई भान नहि होइछ जे ई कोनो प्रतीके केँ ध्यानमे राखि कए लिखल गेल हो । हं कृष्ण केँ त विष्णुक अवतारे मानल गेल अछि आ ई हुनक लीलाक वा कृष्णावतारक एक दृश्य मात्र थिक । पारिजातहरणक मैथिली पद सभ काव्य शास्त्रमे निरूपित श्रृंगार रस सँ सराबोर अछि आ एकरामे उत्तम कविताक सभ लक्षण छैक । लक्षण चिन्हबाक काज नहि होइछ । कविताक आत्मामे जे भाव , कल्पना , रस , चित , रूपक , माधुर्य तथा कान्ति रहैत छैक , सभक एक समेकित भाव सँ पाठक प्रबल रूपेँ प्रभावित होइछ आ एहि प्रकारक रचनाक रचनाकार केँ लोक महान कवि मानैत अछि । कहि चुकल छी जे पारिजातहरणक नाटकीय गुण गौण भए जाइछ आ काव्य पक्ष प्रखर एवं प्रबल रूपेँ चित केँ आकर्षित करैत अछि । "